

is-seta-kruda, xagħru mimxut bil-ferq la ġenba, imma għajnejh, dawc il-għajnejn tafhom... iva... lè. Pawlu resaq bil-ħlewwa—"Ma għaraftnix?" saqsieha.

—"Int dħakt bija"—qalet Rożina bid-dmugħ f'għajnejha.

—"Dħakt bik lè, ma għedtlekx is-sewwa qallha, jista' jkun. Jien Pawlu tal-bieraħ, tal-lum u ta' għada. Tiftakarx mita tajtni xelin biex tħallasni talli ġibttek id-dar? Ara ġibtulek lura, biex ma tgħidx li int ħallastni, għax jien insielek m'hux int." Hareġ mill-but kaxxa żgħira u fetajha quddiemha.

Fuq il-ħarir iswed kien hemm xelin imdawwar bil-ġawhar b'sinsla tad-deheb irqiqa ħierġa minnu.—"Din", qallha—"biex iġġibha f'għonqok u hekk tiftakar dejjem fl-ewwel darba li rajna l xulxin. Issa ommi u missieri ġew biex jitolbuk tkun il-għarusa tiegħi. Imxi għax q'ed jistennewna".

Dahlu id-f'id b'għajnejhom baxxi. Kullħadd qam u feraħ bihom, kliem xejn għax il-koll qalbhom kienet mimlija u biex jiftiehm u ma kienx jinħtieġ kliem. Wara ftit il-motor telaq għall-Wardija bi tlieta min-nies ħienja.

Malli ħarġu, Rożina xteħtet f'ħoġor zijitha u nfexxet f'bikja. Mita d-dmugħ serraħha, urietha dak li taha l-għarus. "Tiftakarx"—qaltilha—mita qbadt tlumni għax tajt xelin lil dak li ġiebnid-dar mita waqajt? Ġie lura hu u x-xelin bl-imgħax. Naħseb li issa rajt li dak ix-xelin kien minfuq sewwa u ġiebli kemm jiswa"

—"Qatt ma nfaqt xelin aħjar minn dak", qalet iz-zija—jalla kull mita tonfoq flusek iġibulek dal-imgħax. Ir-risq u il-barka, binti. Bdejt tajjeb. Alla jzomm idejgħ fuqek."

T. Z.

STEDINA

*Lill Patri Raphael Nakħla S.J.
Habib tal-Isien Malti.*

Mit-tieqa mbexxqa ta' kamarti dieħla
żiffa mgħobbija bi ħlewriet il-ġnien,
dieħla titliegħeb u tmellisli xagħri,
dieħla titbewwes, timraħ kullimkien.

Jixbaħ leħenja l-leħen ta' flejguta
ta' xi tfajjel ragħaj f'żerniq il-jum,
li jdoqq u jħares dik il-merħla bajda
tira', tixxabbat mas-sisien u r-rdum.

U tgħidli ż-żiffa bi tvenvina ħelwa:
"Oħroġ minn dan id-dieq, minn dan l-għeluq...
fil-masġar mietet ta' l-irjieħ l-karba,
ħiemed jithaddet mal-widien il-luq.

"Fuq kull sigra xemxija hemm bejta ċkejna,
u minn kull bejta ħiereġ leħen ġdid...
Sabiħa tħammar b'ward is-silla l-plajja,
il-ġonna tiżhar... tama ta' kull ġid..."

U ż-żiffa tvenven l-għanja tar-rebbiegħa:
"Eħles minn dan id-dieq, minn dan l-għeluq...
Reggħet il-ħajja mill-imwriet tax-xitwa:
Bħal omm fuq nieqa x-xemx tħares u ttuq."

14 - 4 - 29.

Dun Karm